

LEHEN IL-PARROĊÇA TAL-QALB BLA TEBGĦA TA' MARIJA BURMARRAD

Diċembru 2016

Nru: 401

Hlewwa u Tjieba bla qies!



Quddiem iċ-ċokon u l-umiltà ta' Alla li jsir tarbija min jista' jibqa' qalbu iebsa?

F'dawn il-jiem ikollna quddiemna tarbija fragli, żgħira, mingħajr ebda sigurtà, fqira. Ahna u nħarsu lejha nsibuha bi tqila nagħrfu l-kobor tagħha tant issir dgħajfa.

Hekk Alla għażel li jerga' jidhol fid-dinja li ħalaq hu stess: mingħajr ma jdoqq ħafna trombi għaliex il-miġja tiegħu kellha l-għan, mhux li tiġbed l-attenzjoni fuqu, imma li turina l-attenzjoni li għandu hu għalina. Il-fejqan li jagħtina jiġi mill-fatt li hu stess jissieħeb fil-kundizzjoni tagħna ta' mard, faqar, wegħat, dnuv ... u b'dik il-ħarsa ta' tenerezza jurina li Alla ma telaqniex waħedna, ma dawwarx ħarstu minna, ma jitqazżizniex, anzi qorob lejna b'mod li qatt ma stajna nobsru jew nixtiequ.

Dan il-Milied ha nħallu l-ħarsa ta' hlewwa u tjieba tat-tarbija ta' Betlem tinfed lil qlubna u tfejjaqhom.

*P.Christian Anthony Borg OFM Conv.
Kappillan*

Tista' taqra r-rivista Flimkien online:

<http://thechurchinmalta.org/en/posts/category/flimkien-magazineil-magazin-flimkien>



Christmas Breakfast

wara l-quddiesa tal-lejl tal-Milied



Il-kumitat tal-Festa sa jerga' jorganizza din l-attività b'għażla kbira ta' ikel biex nibdew iċ-ċelebrazzjonijiet tal-Milied flimkien bħala familja parrokkjali.

Tista' ttrisserva l-post tiegħek: fis-sagrastija, billi tkellem lill-membri tal-



Kumitat jew fuq in-numri telefoniċi: 77622275 / 99257257.

PREZZ: € 10 (Tfal sa 12-il sena € 5)

Milied 1914



Kien lejlet il-Milied tal-1914 meta madwar mitt elf suldat Inġliż, Belġjan, Franciż u Ġermaniż tefgħu l-ixkubetti tagħhom mal-art u ħargu mit-trinek tagħhom. Kollox beda hekk kif is-suldati Ġermaniżi bdew ikantaw għanjiet tal-Milied. Is-suldati Alleati komplew. Kif dawn bdew ikantaw “Ningabru Nsara” bl-Inġliż, il-Ġermaniżi komplewha magħhom bil-Latin. Min kien hemm qabiżlu d-dmugh: żewġ nazzjonijiet għedewwa jkantaw l-istess

ghanja f'nofs gwerra qalila. L-ghada filghodu, ħargu mit-trinek tagħhom u qattgħu jum il-Milied flimkien. Qasmu bejniethom sigaretti, ikel, buttuni, jam u *cornde beef*. Uħud lagħbu bil-ballun. Dakinħar setgħu wkoll jidfnu lil shabhom lil kien ilhom ġimgħat mejtin. Dak il-Milied tal-1914 baqa' magħruf bħala miraklu, mument rari ta' paċi fi gwerra li ħasdet il-ħajja ta' 15-il miljun ruħ.

Il-Milied tal-2016 kif sa jkun għaliġa? Sa noħroġ mit-trinek tal-mibegħda, tal-preġudizzji, tas-suspetti u tal-antagoniżmu biex induq il-paċi u l-ferħ li jagħtini biss Ġesù?

Tiżjin tal-Milied

Minħabba l-ferħ li ġġibilna f'qalbna u f'ħajjitna l-imħabba li nfakkru u niċcelebraw fil-jiem tal-Milied nistgħu ngħidu li din hija festa tad-dawl meta kollox jieħu dehra isbaħ minn tas-soltu.

It-tiżjin għandna bżonnu għaliex jgħinna naraw, niftakru u nifhmu dak li Alla għamel għalina. Għalhekk inħegġukom li f'kull dar ikun hemm it-tiżjin tal-Milied. Tinsewx ta' min hija l-festa, it-twelid ta' min qed infakkru u ħudu ħsieb li jkollkom lil Ġesù Bambin u l-presepju f'post fejn kulħadd jarah.



Sa jkollna **Kompetizzjoni għall-isbaħ tiżjin u għall-aktar tiżjin oriġinali fir-raħal tagħna**. Min irid jieħu sehem għandu jimla l-formola u jtiha lill-kappillan. Sa jkun hemm nies esperti li jiġu jaraw kemm aħna parroċċa b'kapaċitajiet artistici. Meta dawn ikunu sa jiġu navżaw lil min ikun qed jieħu sehem minn qabel.

Strina



Ma' dan il-fuljett qed tirċievi envelope biex fih tkun tista' tagħti d-donazzjoni tiegħek lill-parroċċa li biha nkunu nistgħu nkomplu naqdu l-missjoni tagħna matul is-sena. Il-Parroċċa m'għandha l-ebda dħul ieħor ħlief mill-offerti liberi tagħkom li temmnu li l-komunità nisranija hija l-familja spiritwali tagħkom.

Jekk tixtieq li l-offerta tiegħek tintuża partikolarment għal xi wieħed mill-proġetti jew hidmiet tal-parroċċa aghmel nota tal-għotja tiegħek.

Grazzi tal-generożità!

Kompetizzjoni tal-Milied

ara d-dettalji f'paġna 3

Il-formola mimlija għandha tasal għand il-kappillan mhux aktar tard mill-15 ta' Dicembru.

Isem u Kunjom: _____


Indirizz: _____

Numru tat-telefon: _____

Offerta libera: _____

L-Avvent fi kliem il-Papa Frangisk

Silta mid-diskors tal-Angelus fl-Ewwel Hadd tal-Avvent.



Il-Mulej illum ikellimna dwar din l-aħħar żjara, dik li għandha sseħħ fl-aħħar taż-żminijiet, u jgħidlna fejn se tintemm il-mixja tagħna. Il-Kelma t'Alla turina ċar il-kuntrast bejn il-ġrajjet normali tal-ħajja, ir-rutina tal-ħwejjeġ ta' kuljum u d-dehra bla mistenni tal-Mulej. Ġesù jgħid: «Bħal fil-jiem ta' qabel id-dulluvju, kienu jieklu u jixorbu, jizzewġu u jżewġu, saljum li fih Noè daħal fl-arka, u ma ntebħu b'xejn sakemm wasal id-dulluvju u garr lil kulhadd» (vv. 38-39); hekk jgħid Ġesù. Is-siġhat li jiġu qabel traġedja kbira ġdida, dejjem jimpressjonawna kull meta naħsbu fihom: kulhadd kalm, jagħmel dak li jagħmel soltu mingħajr ma jinduna li ħajtu waslet biex tinqaleb ta' taht fuq. Żgur li l-Vanġelu ma jridx ibeżżgħana, imma jrid jifthilna x-xefaq għal dimensjoni oħra, akbar, li, min-naħa tirrelativizza l-affarijiet tal-ħajja ta' kuljum imma li fl-istess waqt tagħmilhom prezzjużi. Ir-relazzjoni ma' Alla li se jiġi jżurna tagħti lil kull ġest, li kull haġa, dawl differenti, aktar sustanza, valor simboliku.

Minn din il-perspettiva titnissel ukoll stedina għall-moderazzjoni, biex ma nħallux l-affarijiet ta' did-dinja, ir-realtajiet materjali, jiddominawna, imma pjuttost biex nikkontrollawhom aħna. Jekk, għall-kuntrarju, nħalluhom jikkundizzjonawna huma, jiddominawna, ma nkunux nistgħu nintebħu li hemm xi haġa li hi aktar importanti: l-aħħar laqgħa tagħna mal-Mulej: u dan hu importanti ħafna: dik il-laqgħa. U l-affarijiet tal-ħajja ta' kuljum għandhom iħarsu lejn dan ix-xefaq, għandhom ikunu indirizzati lejn dan ix-xefaq. Dil-laqgħa mal-Mulej li ġej għalina. Dak il-waqt, jgħidlna l-Evanġelju, «tnejn min-nies ikunu fl-għalqa: wiehed jittiehed u l-iehor

jithalla» (v. 40). Hi stedina biex nishru, għax ma nafux meta se jasal, irridu nkunu dejjem lesti biex nitilqu.

F'dan iż-żmien tal-Avvent aħna msejhin biex inwessgħu l-orizzont ta' qlubna, biex inhallu lill-ħajja ta' kuljum tissorprendina bin-novitajiet tagħha. Biex nagħmlu hekk jehtieg nitgħallmu ma niddependux mis-sigurtajiet tagħna, mill-iskemi stabbli tagħna, għax il-Mulej jasal fil-ħin li ma nkunux qed nistennewH. Jiġi biex idahħalna f'dimensjoni isbaħ u akbar.

Il-Madonna, il-Vergni tal-Avvent tgħinna biex ma nqisux lilna nfusna propjetarji ta' ħajjitna, biex ma nirreżistux meta l-Mulej jiġi biex jibdilhielna, imma biex inkunu lesti ħalli nħalluh iżurna, Hu, il-mistieden mistenni u milqugħ anki jekk jaqilbilna l-pjanijiet tagħna ta' taħt fuq.

Il-Lejl tal-Milied



Fil-lejl tal-Milied ngħixu b'mod ħaj dak li sehħ f'Betlem żmien twil ilu. Ma nkunux biss qegħdin niftakru f'dak li ġara mill-bogħod imma aħna wkoll inkunu prezenti f'dak l-għar fqajjar u naraw issehħ quddiem għajnejna s-salvazzjoni tagħna.

Nistiednu lit-tfal kollha biex fil-lejl tal-Milied jieħdu sehem fil-velja u l-quddiesa. Tibda fil-11pm. Bħalissa waqt il-laqgħat ta' katekeżi t-tfal qed jippreparaw dak li sa jagħmlu dakinhar. Tkun ħaġa sabiħa li fosthom ikun hemm min jilbes ta' angļu jew ta' ragħaj.

Ma nħallu xejn jieħu post Ġesù f'dan il-Milied!

Kalendarju Diċembru 2016

- 3** Irtir tal-Avvent fil-Knisja ta' Selmun bejn id-9.15am u s-1pm.
L-ewwel Sibt tax-xahar tkun miftuħa l-Librerija fiċ-Ċentru Parrokkjali.
- 3-4** Bazaar b'risq il-Festa.
- 7** Lejlet is-Solennità tal-Immakulata. Fis-5.45pm ċelebrazzjoni tal-Għasar Solenni.
- 8** Solennità tal-Immakulata Kuncizzjoni.
- 15** Tibda n-novena tal-Milied. Quddiesa bi ħsieb qasir kuljum fis-6.15pm.
- 16** Laqgħa għaż-żgħażaġħ bejn it-18 u l-35 sena bi thejjija għall-Milied fiċ-Ċentru Parrokkjali mit-8.30pm 'il quddiem. Ikun hemm xi haġa tal-ikel ukoll. Kulhadd mistieden.
- 20** Premjazzjoni għat-tfal tal-MUSEUM fl-4pm fil-MUSEUM.
- 21** Tberik tal-Bambini fil-quddiesa tas-6.15pm
- 22** Purċissjoni bil-Bambin miċ-Ċentru Parrokkjali sal-Knisja fl-4.30pm. It-tfal huma mistiedna jiġu lebsin ta' anġli jew rgħajja u jgħibu magħhom xi xemgħa tixgħel.
- 23** Ċelebrazzjoni Penitenzjali fis-6.15pm fil-Knisja. Ikun hemm ħin ta' qrar għal kulhadd.
- 24** Lejlet il-Milied. (Ma ssirx il-quddiesa tas-6.15pm). Fil-Kappella tas-Salina jkun hemm quddiesa fit-8.15pm.

Il-Knisja parrokkjali tiftaħ fl-10pm. Fil-11pm tibda Velja u f'nofs il-lejla tibda l-quddiesa solenni tal-lejl tal-Milied.

Wara l-quddiesa jkun hemm il-*Christmas Breakfast* fiċ-Ċentru Parrokkjali. (Meħtieġ il-*booking* minn qabel.)

27 Hargħa għat-tfal tal-parroċċa fit-8.30am

29 Festin tal-Milied għat-tfal kollha fiċ-Ċentru Parrokkjali. *Booking* minn qabel. Ma jintalabx ħlas imma jkunu apprezzati offerti biex jingabru l-ispejjeż.

31 Jum ta' Ringrazzjament għas-sena 2016. Fi tmiem il-quddiesa tas-6.15pm jitkanta t-*Te Deum*. Il-gabra tmur għad-Dar tal-Providenza.



Minn qalbna nawgurawlkom
Milied qaddis
mimli bl-imħabba u l-paċi ta' Ġesù
u sena ġdida
b'kull barka u ġid mill-Mulej!